



BORD LI JIRREGOLA L-KERA

**MAGISTRAT
DR. JOSEPH GATT LL.D.**

Udjenza ta' nhar it-Tnejn, 23 ta' Ottubru 2023

Rikors Nru: 9/2021JG

Nru fuq il-Lista: 28

Joseph Degiovanni (K.I. 199868M)

vs

**Jordan Peshevski (K.I. 127928A) u Pavla Stejskalova (K.I.
148365A)**

Il-Bord;

Ra r-rikors promotur datat 21 ta' Jannar 2021¹, flimkien mad-dokumenti hemm annessi, fejn, *ad litteram*, gie premess u ntablab is-segwentanti:

- 1. Illi permezz ta' kuntratt ta' kera datat s-7 ta' Frar 2018 ir-rikorrent kera lill-konvenuta Pavla Stejskalova waħidha l-fond 19/2, Lapsi Street, St. Julian's għall-perjodu ta' sena u versu l-kera ta' elf u tliet mitt ewro (€1,300) fix-xahar. Din il-kera giet imgedda għall-żewġ perjodi*

¹ A fol 1 *et seq* tal-proċess.

sussegwenti b'żidiet fil-kerata ta' 5% kull darba biex fl-aħħar giet tammonta għal elf erba' mija tlieta u ħamsin ewro (€1,435) mensili;

2. *Illi permezz ta' kuntratt ta' kera ieħor datat it-12 ta' April 2020 irrikorrent kera lill-konvenuti Jordan Peshevski u Pavla Stejskalova flimkien l-fond Unit 13, Imperial Court, Triq Mons G. Depiro, Tas-Sliema għall-perjodu ta' sena u versu l-kerata ta' elf erba' mija tlieta u ħamsin ewro (€1,435) fix-xahar;*
3. *Illi kif jirriżulta mill-kuntratti rispettivi ta' kera, l-konvenuti kienu ħallsu lir-rikorrent depożitu ta' elf u mitejn ewro (€1,200) għaż-żewġ fondi – b'kollox għalhekk ħallsu depożitu ta' elfejn u erba' mitt ewro (€2,400);*
4. *Illi iż-żewġ kirjiet kienu intenzjonati mhux għall-iskop ta' residenza tal-konvenuti iżda sabiex l-istess konvenuti jissullokaw dawn il-kirjiet lill-terzi, kif fil-fatt ġara;*
5. *Illi għal ħabta tat-tmiem tax-xahar ta' April tas-sena 2020 is-subinkwilini tal-appartamenti marru jirrisjedu band'oħra u b'hekk il-kirjiet originali bejn il-kontendenti ġew sussegwentement terminati;*
6. *Illi madankollu l-istess konvenuti naqsu milli jħallsu l-kerata dovuta lir-rikorrent għall-perjodu bejn nofs April sa nofs Mejju tas-sena 2020 għaż-żewġ fondi, liema kera tammonta komplessivament għas-somma ta' **elfejn tmin mija u sebghin Ewro (€2,870);***
7. *Illi inoltre l-konvenuti baqgħu ma ħallsux is-somma ta' **elf mitejn u wieħed u sittin Ewro u sebgha u sittin ċenteżmu (€1,261.67)** rappreżentanti dina*

s-somma spejjeż ta' dawl u ilma ikkunsmati fiż-żewġ fondi fil-perjodu lokatizju;

8. *Illi inoltre l-konvenuti naqsu jhallsu l-kontribuzzjonijiet u spejjeż oħra kondominjali ammontanti għal **erba mija u sitta u erbghin Ewro (€446)** għaž-żewġ fondi;*

9. *Illi finalment il-konvenuti jew terzi persuni li tagħhom huma kienu responsabbli hallew ukoll diversi ħsarat fil-fondi mikrija li kien meħtieġ ir-riparazzjoni tagħhom u kif ukoll ittrafugaw diversi mobbli li avolja kienu xtrawhom huma stess, il-prezz tal-istess mobbli kien gie ridott mill-kera dovuta lir-rikorrent;*

10. *Illi interpellati diversi drabi, anke' uffiċjalment permezz ta' ittra uffiċjali datata t-28 ta' **Settembru 2020**, sabiex ihallsu dak kollu dovut minnhom il-konvenuti xorta baqgħu inadempjenti;*

11. *Illi għalekk kellha ssir din il-kawża fil-konfront tagħhom.*

Jgħidu għalhekk l-konvenuti għalfejn m'għandux dan l-Onorabbli Bord, għar-raġunijiet premessi:-

1. *Tiddikjara u tiddeċiedi illi l-konvenuti in solidum, jew min minnhom, huma obbligati ihallsu lir-rikorrenti is-somma ta' elfejn tmin mija u sebghin Ewro (€2,870) rappreżentanti arretrati ta' kera kif premess;*

2. *Tiddikjara u tiddeċiedi illi l-konvenuti in solidum, jew min minnhom, huma obbligati ihallsu lir-rikorrenti is-somma ta' elf mitejn u wieħed u sittin*

Ewro u sebgha u sittin ċenteżmu (€1,261.67) rappreżentanti arretrati ta' spejjeż ta' dawl u ilma kif premess;

- 3. Tiddikjara u tiddeċiedi illi l-konvenuti in solidum, jew min minnhom, huma obbligati iħallsu lir-rikorrent s-somma ta' erba mija u sitta u erbgħin Ewro (€446) rappreżentanti kontribuzzjonijiet u spejjeż kondominjali kif premess;*
- 4. Tiddikjara u tiddeċiedi illi l-konvenuti jew terzi persuni li tagħhom huma kienu responsabbli ikkaġunaw diversi ħsarat fil-fondi mikrija u kif ukoll illi ttrafugaw diversi effetti mobbli appartenenti lill-istess rikorrenti;*
- 5. Tillikwida s-somma tad-danni subiti u l-prezz tal-mobbli ttrafugati mill-konvenuti;*
- 6. Tawtorizza lir-rikorrenti iżomm għalih id-depożitu ammontanti għal elfejn u erba' mitt ewro (€2,400) kif premess; u*
- 7. Tikkundanna lill-konvenuti in solidum, jew min minnhom, iħallsu lir-rikorrenti is-sommom indikati speċifikatament fl-ewwel tliet (3) talbiet supra u kwalsijasi somma ulterjuri hekk likwidata minn dan il-Bord permezz tal-ħames (5) talba, nieqes id-depożitu ta' elfejn u erba' mitt ewro (€2,400).*

Bl-ispejjeż kontra l-konvenuti li minn issa huma ngunti in subizzjoni u bl-imgħax legali dekoribbli mid-data tal-ittra uffiċjali tat-28 ta' Settembru 2020 sad-data tal-pagament effettiv.

Ra d-digriet ta' dan il-Bord kif precedentement presedut ta' nhar it-3 ta' Marzu 2021².

Ra r-risposta tal-intimati datata 14 ta' April 2021³ fejn, *ad litteram*, gie eċċepit hekk:

1. *Illi in linea preliminari, r-rikors promotur huwa null stante illi ma setgħatx tigi ntavolata kawża waħda fir-rigward ta' żewġ fondi illi huma separati minn xulxin u li huma soġġetti għal żewġ kuntratti lokatizzji kompletament distinti minn xulxin b'merti mhux konnessi;*
2. *Illi in linea preliminari, u mingħajr preġudizzju għall-premess, dan l-Onorabbli Bord ma huwiex kompetenti sabiex jisma' u jiddeċiedi l-mertu tar-rikors promotur in vista tal-fatt illi l-Panel ta' Arbitraġġ kif imwaqqaf ai termini tal-Kap. 604 tal-Liġijiet ta' Malta, għandu l-ġurisdizzjoni esklussiva sabiex jiddeċiedi tali tilwima;*
3. *Illi in linea preliminari, u mingħajr preġudizzju għall-premess, l-kuntratt lokatizzju datat is-7 ta' Frar 2018 huwa null u bla effett stante illi ma jissodisfax ir-rekwiżiti ad validitatem kif kontenuti fl-artikolu 1531A tal-Kap. 16 tal-Liġijiet ta' Malta peress illi jonqos milli jistiepula l-użu miftiehem;*
4. *Illi in linea preliminari, u mingħajr preġudizzju għall-premess, iż-żewġ kuntratti lokatizzji huma ukoll nulli u bla effett stante illi ma ġewx irreġistrati mall-Awtorita' tad-Djar ai termini tal-Kap. 604 tal-Liġijiet ta' Malta;*

² A fol 18 tal-proċess.

³ A fol 21 *et seq* tal-proċess.

5. *Illi fil-mertu u mingħajr preġudizzju għall-premess, l-esponenti jiċhdu bl-iktar mod kategoriku u fl-intier tagħhom l-allegazzjonijiet vantati mir-rikorreni fil-konfront tagħhom bħala infondati kemm fil-fatt kif ukoll fid-dritt u dan għar-raġunijiet segwenti:*
6. *Illi għall-kuntrarju ta' dak li qed jišhaq ir-rikorreni u kif ser jiġi ippruvat, il-kirjiet ġew itterminati bonarjament u bi ftehim bejn il-partijiet u ingħatat kwittanza assoluta;*
7. *Illi fir-rigward tal-fond 19/2, Triq Lapsi, San Ġiljan, ma huwiex minnu illi kien hemm xi kontijiet pendenti rappreżentanti spejjeż tad-dawl u l-ilma;*
8. *Illi ma huwiex minnu illi kien hemm xi kontribuzzjonijiet u spejjeż rigwardanti l-komun taż-żewġ fondi li ma thallsux mil-esponenti;*
9. *Illi huwa assolutament inveritier illi l-esponenti jew terzi persuni li tagħhom huma kienu responsabbli ikkawżaw xi ħsarat u danni fil-fondi mikrija. Illi anzi huwa kompletament il-kuntrarju stante illi l-esponenti għamlu diversi spejjeż f'għamara u benefikati oħra li hallewhom lir-rikorreni wara t-terminazzjoni tal-kirjiet u rritornaw il-fondi f'kundizzjoni ferm aħjar milli inizjalment kienu inkrew lilhom;*
10. *Illi ma hemm assolutament ebda pagament dovut mill-esponenti lir-rikorreni;*

Ghalhekk, it-talbiet tar-rikorreni għandhom jiġu miċhuda fl-intier tagħhom, bl-ispejjeż kontra r-rikorreni.

Salv eċċezzjonijiet ulterjuri.

Ra dak li seħħ quddiem dan il-Bord kif qabel presedut fis-seduta tat-30 ta' Ġunju 2021⁴ fejn kien hemm qbil li kellhom jiġu trattati u deċiżi biss l-ewwel erba' eċċezzjonijiet preliminari.

Ra x-xhieda ta' Andrew Xuereb, tal-intimati u l-affidavit tar-rikorrent⁵.

Ra x-xhieda ta' Alexia Galea u l-kontro-eżami tar-rikorrent⁶.

Ra d-digriet ta' dan il-Bord kif preċedentement presedut tas-16 ta' Dicembru 2022⁷ fejn, ai termini tal-artikolu 732A tal-Kapitolu 12 tal-Liġijiet ta' Malta, il-Bord qajjem l-eċċezzjoni tal-kompetenza tiegħu fir-rigward tat-tielet eċċezzjoni u ssospenda l-prolazzjoni tas-sentenza fir-rigward tal-ewwel erba' eċċezzjonijiet.

Ra l-ħatra tal-President ta' Malta datata 5 ta' Marzu 2023 magħmula ai termini tal-artikolu 16 tal-Kapitolu 69 tal-Liġijiet ta' Malta⁸.

Ra l-assenjazzjoni datata 9 ta' Marzu 2023 tal-Prim Imħallef fejn il-kawżi preċedentement mismugħa minn dan il-Bord presedut mill-illum Imħallef Dr Josette Demicoli ġew assenjati lil dan il-Bord kif issa presedut⁹.

Ra dak li seħħ fis-seduta tal-24 ta' Mejju 2023¹⁰, fejn l-avukat difensur tal-intimat rtira t-tielet eċċezzjoni (u allura ma għadx hemm lok li jiġi nvestigat dak sollevat minn dan il-Bord fid-digriet hawn fuq msemmi).

⁴ A fol 27 tal-proċess.

⁵ Ilkoll mwettqa fis-seduta tat-8 ta' Novembru 2021.

⁶ Mogħtija fis-seduta tat-30 ta' Marzu 2022.

⁷ A fol 85 *et seq* tal-proċess.

⁸ A fol 95 tal-proċess.

⁹ A fol 96 *et seq* tal-proċess.

¹⁰ A fol 102 tal-proċess.

Ra dak li seħħ fis-seduta tat-3 ta' Lulju 2023¹¹ fejn seħħet it-trattazzjoni fuq it-tlett eċċezzjonijiet preliminari rimanenti¹² u l-kawża tħalliet għas-sentenza (li qiegħda tingħata bil-lingwa Maltija, bl-adeżjoni tal-partijiet).

Ikkunsidra;

Illi kif ġie ben indikat fir-rijepilogu hawn fuq magħmul, din is-sentenza sejra tiddeċiedi biss l-ewwel, it-tieni u r-raba' eċċezzjoni tal-intimati u dan wara li l-istess intimati rrinunzjaw għat-tielet eċċezzjoni (b'mod li anke dik l-eċċezzjoni sollevata minn dan il-Bord, li kienet tirrigwarda t-tielet eċċezzjoni biss issa wkoll ma teħtiegħ deċiżjoni).

Illi jkun utli li tiġi trattata u deċiża *in primis* it-tieni eċċezzjoni għaliex din tikkwerela jekk dan il-Bord għandux kompetenza jisma din il-kawża. B'hekk f'każ li l-Bord isib li din l-eċċezzjoni hija tajba jkollu jieqaf hemm.

It-Tieni Eċċezzjoni

Illi din l-eċċezzjoni taqra hekk:

1. *Illi in linea preliminari, u mingħajr preġudizzju għall-premess, dan l-Onorabbli Bord ma huwiex kompetenti sabiex jisma' u jiddeċiedi l-mertu tar-rikors promotur in vista tal-fatt illi l-Panel ta' Arbitraġġ kif imwaqqaf ai termini tal-Kap. 604 tal-Liġijiet ta' Malta, għandu l-ġurisdizzjoni esklussiva sabiex jiddeċiedi tali tilwima;*

¹¹ A fol 103 tal-proċess.

¹² Debitament reġistrata u traskritta. Din tibda a fol 104 tal-proċess.

Illi l-Bord jkollu jistqarr li din l-eċċezzjoni tistona sew mar-raba' eċċezzjoni (li għad trid tiġi deciza) għaliex ma jistgħux l-intimati jgħidu li m'huwiex dan il-Bord li huwa kompetenti jittratta din il-vertenza iżda jirreferu għall-Panel tal-Arbitraġġ maħluq bis-saħħa tal-Kapitolu 604 tal-Liġijiet ta' Malta, imbagħad fl-istess nifs, fl-eċċezzjoni l-oħra jgħidu li l-kuntratti huma nulli għax ma ġewx reġistrati. Dan qiegħed jingħad għaliex mill-*proviso* tal-artikolu 23(2) tal-Kapitolu 604 tal-Liġijiet ta' Malta jemerġi ċar li dak il-Panel jista' jisma biss tilwimiet relatati ma kuntratti reġistrati.

Illi lill'hemm minn dan però, dan il-Bord qiegħed jifhem li din l-eċċezzjoni hija aktar msejsa fuq il-fatt li skond huma, dan il-Bord m'huwiex kompetenti, milli min hu essenzjalment f'qagħda, bil-liġi, li jittratta dan il-każ. Wara kollox, bl-emendi kemxejn riċenti fil-Kapitolu 12 tal-Liġijiet ta' Malta¹³, għalkemm id-deċiżjoni tal-kompetenza għandha dejjem tibqa' tingħata fil-forma ta' sentenza¹⁴, l-għażla ta' fejn dik l-awtorità' ġudikanti tibgħat l-atti mbagħad jingħata b'digriet *in camera* li minnu ma jista' jsir l-ebda appell¹⁵. Fi kliem ieħor, anke bil-mod li

¹³ Att Nru XXXII tal-2018.

¹⁴ Artikolu 730 tal-Kapitolu 12 tal-Liġijiet ta' Malta. Issir referenza wkoll għas-sentenza fl-ismijiet **Edwin Cilia vs Melina Cilia**, (Rik Nru 106/20/1) mogħtija mill-Qorti tal-Appell (Superjuri) nhar it-30 ta' Ġunju 2021 permezz ta' liema dik il-Qorti annullat digriet fejn ġiet miċhuda eċċezzjoni tal-kompetenza permezz ta' digriet f'verbal. Fil-fatt, dik il-Qorti qalet hekk: "*Dan ifisser li l-ewwel Qorti kellha tiddisponi mill-eċċezzjoni tal-inkompetenza permezz ta' sentenza preliminari appożita jew permezz ta' kap separat fis-sentenza finali (u mhux permezz ta' digriet, kif jikklassifika d-deċiżjoni tal-Ewwel Qorti l-konvenut appellat).* Kwistjonijiet t'a kompetenza m'għandhomx biss jiġu maqtugħa b'sentenza iżda b'kap separat, b'mod li jekk dan ma jsirx hemm lok għan-nullita' ta' dik id-deċiżjoni. Fost diversi l-bord jagħmel referenza għas-sentenza fl-ismijiet **Louis Pace vs Alfred Theuma**, (App Ċiv Nru: 754/2000/1) mogħtija mill-Qorti tal-Appell (Sede Inferjuri) nhar is-7 ta' Lulju 2003 fejn ġie mfakkar li: "*Tali nuqqas tad-deċiżjoni tagħhom tikkostitwixxi nullita' . Dan, għaliex, kif drabi oħra ritenut "l-eċċezzjoni ta' l-inkompetenza tal-Qorti għandha tiġi deciza b'kap separat qabel jew flimkien mas-sentenza fuq il-meritu; u l-inosservanza ta' dan il-precett procedurali jgħib in-nullita' tas-sentenza"* – "*Anthony Mangion –vs Giovanni Farrugia noe*", Appell, Sede Inferjuri, 3 ta' Dicembu 1955 riportata a Vol XXXIX pI p502."

¹⁵ Il-liġi tħalli f'idejn il-Qorti, Bord jew Tribunal riċeventi li, f'każ li ma jaqbilx mas-sentenza tal-Qorti, Bord jew Tribunal rimandanti, jirreferi l-kwistjoni lill-Qorti tal-Appell rispettiva tiegħu, fi żmien għaxart (10) ijiem sabiex din tiddeċiedi minn għandu l-kompetenza jisma dik il-kawża partikolari. Dwar din l-aħħar proċeduri, propju fuq kwistjoni relatata ma kirja, il-Bord

giet postulata l-eċċezzjoni, ma hemm xejn x'izomm lil Bord milli, jekk issib li m'huwiex kompetenti, jibgħat l-atti lil xi Qorti oħra u mhux dik indikata mill-intimati. Għar-raġunijiet li sejr in issa jiġu spjegati, anki jekk b'mod brevi, mhux ha jkun hemm hteġa li dawn l-atti jintbagħatu x'imkien.

Illi kif diġà rajna, il-Panel imsemmi mill-intimati ma jista' qatt ikollu kompetenza jisma dan il-każ.

Illi b'żieda ma' dan imbagħad, minn qari tat-talbiet tar-rikors promotur, senjatament it-talba enumerata hamsa (5) tal-istess, jirriżulta lir-rikorrent qiegħed jitlob **ukoll** li dan il-Bord jillikwida ammont ta' danni. Minn qari tal-ittra ufficjali¹⁶ diġà jirriżulta li fil-fehma tar-rikorrent, dak dovut lilu (b'mod globali) jissupera l-ammont ta' hamest elef (€5,000). Hawnhekk allura din l-eċċezzjoni terġa' tfalli fuq żewġ aspetti.

Illi fl-ewwel lok, għaliex *prima facie* jidher li l-ammont huwa aktar minn dak kontemplat fil-Kapitolu 604 tal-Liġijiet ta' Malta¹⁷. Fit-tieni lok imbagħad, it-talba li għandu quddiemu l-Bord hija waħda b'somma indeterminata u għalhekk, f'każ bħal dan jitqies li dik il-kawża tiżboq il-kompetenza ta' xi awtorità' ġudikanti b'kompetenza limitata¹⁸. Huwa ċar li dan il-Bord m'għandu l-ebda limitu f'dak li għandu x'jaqsam mal-aspett monetarju ta' vertenza, mentri l-Panel tal-Arbitraġġ huwa hekk limitat.

jirreferi għad-digriet fl-ismijiet **Ronnie Camilleri vs Abdalhady Hamood**, (Rik Nru: 35/2020) mogħti mill-Qorti tal-Appell (Sede Superjuri) nhar is-26 ta' Novembru 2020.

¹⁶ A fol 14 tal-proċess.

¹⁷ L-artikolu 23(2) tal-istess Kapitolu jgħid hekk: "*Il-Panel ta' Arbitraġġ għandu jkollu l-ġurisdizzjoni esklussiva sabiex jiddeċiedi tilwim relatat ma' kirjiet residenzjali privati li għalihom japplika l-Att sakemm it-talba ma teċċedix il-valur ta' hamest elf euro (€5,000) li jinvolvu kwistjonijiet imsemmija.....*"

¹⁸ Artikolu 747(1) tal-Kapitolu 12 tal-Liġijiet ta' Malta. Għal dak li jiswa, wieħed huwa mistieden jara dak li ntqal fis-sentenza fl-ismijiet **Brian Schembri vs Brandon Muscat**, (App Civ Nru: 258/2020) mogħtija mill-Qorti tal-Appell (Sede Inferjuri) nhar il-1 ta' Frar 2023.

Illi għaladarba b'hekk din il-kawża titratta b'mod esklussiv relazzjonijiet lokatizji (u mhux il-validità ta' dawk l-iskritturi¹⁹) m'għandu jkun hemm ebda dubju li huwa dan il-Bord **biss**²⁰ li għandu kompetenza jisma l-mertu ta' dan il-każ.

Illi b'hekk jiġi lit-tieni eċċezzjoni hija hażina u qiegħda tiġi miċhuda.

Ir-Raba' Eċċezzjoni

Illi din l-eċċezzjoni taqra hekk:

Illi in linea preliminari, u mingħajr preġudizzju għall-premess, iż-żewġ kuntratti lokatizji huma ukoll nulli u bla effett stante illi ma ġewx irregistrati mall-Awtorita' tad-Djar ai termini tal-Kap. 604 tal-Liġijiet ta' Malta;

Illi għalhekk dak li għandu jiġi deċiż, taht dan il-kap, huwa jekk il-kuntratti tal-kera relattivi kellhomx, skond il-liġi jiġu registrati.

Illi mill-ewwel jingħad li din l-eċċezzjoni m'hijiex tajba, fuq diversi livelli.

Illi għal dak li jikkonċerna l-ewwel kuntratt, dan seħħ fis-sena 2018 u għalhekk, għalkemm ġie estiż, in-nuqqas ta' registrazzjoni ma jgħibx in-nullità tiegħu. Kif

¹⁹ F'dan is-sens wieħed huwa mistieden jara s-sentenza fl-ismijiet **Avukat Dr. Alfred Grech noe vs Raymond Grech**, (App Nru: 57/2020/2) mogħtija mill-Qorti tal-Appell (Sede Superjuri) nhar it-12 ta' Lulju 2023 fejn ġie identifikat dak li l-liġi halliet barra mill-kompetenza tal-Bord li Jirregola l-Kera u ġie ritenut hekk: "Dak li l-liġi però speċifikatament teskludi mill-kompetenza tal-Bord huma l-kwistjonijiet dwar il-validità ta' kuntratt ta' kiri. Ifisser dan, li jekk xi hadd irid jattakka s-siwi ta' kuntratt ta' kiri, bħal ngħidu aħna minħabba vizzju fil-kunsens, dan irid jagħmlu quddiem il-qrati ta' ġurisdizzjoni ċivili u mhux quddiem il-Bord Li Jirregola l-Kera."

²⁰ Artikolu 1525 tal-Kapitolu 16 tal-Liġijiet ta' Malta, kif ukoll l-artikolu 16(4) tal-Kapitolu 69 tal-Liġijiet ta' Malta.

tajjeb qal dan il-Bord diversament presedut²¹, trid issir distinzjoni bejn dawk il-kirjiet li jsiru wara l-1 ta' Jannar 2020 (jew it-tigdid tagħhom) u dawk li kienu digà għaddejjin qabel dak il-perjodu²². Huwa biss fl-ewwel każ²³ li l-ligi espressament issemmi n-nullità.

Illi għal dak li jikkoncerna mbagħad it-tieni kuntratt, u cioè' dak iffirmit fit-12 ta' April 2020, *prima facie* jirriżulta li dan kellu jkun registrat. Madanakollu, minn eżami ftit aktar profond jirriżulta li anke hawn, dan m'huwiex il-każ.

Illi mill-provi jirriżulta ċar li l-għan aħhari tar-relazzjoni bejn il-kontendenti ma kienitx waħda ta' lokazzjoni għar-residenza primarja tal-intimati. Issa, huwa minnu li jekk wiehed jara l-kuntratti waħedhom, mingħajr provi oħra, jiġi tentat jgħid li dawn kienu kirjiet residenzjali biss. Madanakollu, dan jista' jagħti l-każ li jkun eżami superficjali wisq²⁴. Mill-provi in atti, u mhux kontradetti mill-

²¹ Il-Bord jirreferi għas-sentenza fl-ismijiet **Joseph Farrugia noe et vs Justin Buttigieg**, (Rik Nru: 52/2021) mogħtija minn dan il-Bord presedut mill-Maġistrat Simone Grech nhar it-28 ta' Marzu 2023 (mhux appellata) fejn gie deciż hekk: "*Għalhekk fid-dawl ta' l-artikolu 3 u l-artikolu 5 tal-Kap 604, dan il-Bord huwa tal-fehma li għaladarba n-nuqqas ta' registrazzjoni twassal għal nullità espressa fil-każijiet elenkati fl-artikolu 4 u cioè' f' każijiet ta' kuntratti ta' kiri residenzjali privati li jsiru wara d-dhul fis-seħħ tal-Att, il-ftehim li għandu quddiemu dan il-Bord ma għandhux jitqies bħala wiehed null u mingħajr effett nonostane li ma giex debitament registrat. Semmai hemm biss lok għal azzjoni ai termini ta' l-artikolu 22 tal-Kap 604.*"

²² Artikolu 5 tal-Kapitolu 604 tal-Liġijiet ta' Malta.

²³ Kif wara kollox irid l-artikolu 4 tal-Kapitolu 604 tal-Liġijiet ta' Malta fejn hemm in-nullità espressa.

²⁴ Kif tajjeb intqal fis-sentenza Kif tajjeb ingħad fis-sentenza fl-ismijiet **Sean Bradshaw et vs Albert Gatt Floridia et**, (App Ċiv Nru: 68/2004/1) mogħtija mill-Qorti tal-Appell (Sede Inferjuri) nhar il-10 ta' Jannar 2007 "*F' dan l-ezercizzju l-Qorti għandha thossha libera li ma tintrabatx mal-figura guridika li l-partijiet kontraenti joghghobhom jagħtu lill-ftehim tagħhom imma għandha tezamina fil-fatt x' għamli u fuq is-sustanza li tirriżulta tapplika n-nomen juris u l-ligi. Ara Kollez. Vol. XXXIII P I p 774. Hi effettivament enunjażzjoni siewja dik li ssostni illi "la natura di un contratto e gli effetti legali che ne risultano non si determinano dalla sua denominazione, o dalle qualità assunta dai contraenti ma dalla sostanza dello stesso e dello scopo che se ne ebbe stipulando, non che da altri atti che ne fanno riferenza se ve ne sono"* (Kollez. Vol. XII pagna 348);

intimati (anzi ammessi minnhom stess²⁵) li l-oġġett tal-kuntratti kien li l-intimati (li huma miżżewġa) ma jikrux dawn l-appartamenti bħala r-residenzi primarji tagħhom, iżda li jissullokaw l-istess lil xi sub-inwkilini li kellhom isibu huma, u dan bi profitt. Fil-fatt, għal dak li jikkonċerna t-tieni kuntratt ta' April 2020, dan id-dritt ta' sullokazzjoni gie mizjud bil-pinna. B'hekk għal dan il-Bord dawn il-kuntratti huma milquta bl-eżenzjoni indikata fl-artikolu 3(2)(ċ) (tal-Kapitolu 604 tal-Liġijiet ta' Malta²⁶). Ir-residenza primarja trid tkun tal-inkwilin u mhux tas-sub-inkwilin u din il-kawża titratta biss kuntratti bejn ir-rikorrent (sid il-kera) u l-intimati (inkwilini). F'dan l-assjem allura dawn il-kuntratti għandhom min-natura tagħhom element qawwi ta' spekulazzjoni jekk mhux ukoll kummerċjali. L-għan aħhari tal-Att Dwar il-Kirjiet Residenzjali Privati ma kienx dan, kif anke jemerġi ċar mid-deskrizzjoni tiegħu²⁷.

Illi mbagħad, per completezza jingħad li anke kieku wiehed kellu jqis il-kuntratt bħala residenzjali biss, xorta waħda ma kienx hemm obbligu ta' registrazzjoni. Dan qiegħed jingħad għaliex minn dak li għandu l-Bord fl-atti jirriżulta li dawn il-kuntratti ġew itterminati qabel l-1 ta' Jannar 2021²⁸. B'hekk lanqas l-artikolu 5 ma huwa applikabbli²⁹. Naturalment l-eżami ta' jekk it-terminazzjoni saritx b'mod ġust jew le jibqa' mpregudikat.

²⁵ Fix-xhieda tal-intimata Pavla Stejskalova jirriżulta ċar li l-punt kollhu dawn il-kirjiet kien li l-intimati jissullokaw l-istess lill-sub-inwkilini oħra.

²⁶ Dan jaqra hekk: "*Id-dispożizzjonijiet tal-Att ma għandhomx japplikaw għal:.....(ċ) fondi li mhumiex għal skop residenzjali primarju*"

²⁷ Dan jaqra hekk: "*ATT biex jipromwovi l-iżvilupp tas-settur tal-kera privata billi jiżgura standards ta' ġustizzja, kjaressa, u prevedibbiltà fir-relazzjoni kuntrattwali bejn sidien il-kera u kerrejja u sabiex jissalvagwardja u jipproteġi d-dritt ta' akkomodazzjoni adegwata, u sabiex jipprovdi dwar hwejjeġ ancillari jew konnessi ma' dan.*"

²⁸ Il-kawża tikkonċerna l-perjodi ta' April u Mejju 2020 u l-intimati fl-eċċezzjoni enumerata sitta (6) tagħhom jikkonferma li l-kirjiet kienu ġew itterminati f'dak iż-żmien.

²⁹ F'dan is-sens issir referenza għas-sentenza parzjali fl-ismijiet **Dr. Joseph Chetcuti vs Antonino Pizzino**, (Rik Nru: 82/2020), deċiża mill-Bord li Jirregola l-Kera nhar it-22 ta' Ġunju 2021.

Illi b'hekk thares minn fejn thares, huwa ċar li dawn il-kuntratti ma kellhomx għalfejn jiġu registrati u b'hekk din l-eċċezzjoni m'hijiex tajba.

L-Ewwel Eċċezzjoni

Illi jifdal biss li tiġi trattata l-ewwel eċċezzjoni, li taqra hekk:

Illi in linea preliminari, r-rikors promotur huwa null stante illi ma setgħatx tiġi ntavolata kawża waħda fir-rigward ta' żewġ fondi illi huma separati minn xulxin u li huma soġġetti għal żewġ kuntratti lokatizzji kompletament distinti minn xulxin b'merti mhux konnessi;

Illi jidher li l-intimati qegħdin hawnhekk jipprovaw jinqdew bid-difiża li, dejjem skond huma, fis-sistema tagħna ma jeżistix il-kunċett tal-kumulu t'azzjonijiet. Il-Bord iqis li issa ilu żmien twil³⁰ li l-Qrati tagħna aċċettaw li, bi tharis primarjament lejn il-prinċipju tal-ekonomija tal-ġudizzju, rikorrent jista' jiftaħ proċeduri kontra pluralita' t'intimati, b'azzjoni waħda jekk dawk il-pretensjonijiet għandhom forma ta' rabta u konnessjoni. Huwa dejjem fid-diskrezzjoni tal-ġudikant li jislet jekk f'xi kawża, din il-kollektivita tippregudikax il-pożizzjoni tal-intimati.

³⁰ Hekk per eżempju, eċċezzjoni bħal din giet milqugħa għaliex intalbu żewġ krediti differenti minn żewġ konvenuti totalment differenti fis-sentenza fl-ismijiet **Joseph F. Spiteri pro et noe vs Salvatore Guillaumier pro et noe** mogħtija mill-Qorti tal-Kummerċ nhar il-25 ta' Frar 2004. F'dik is-sentenza però kien intqal hekk: "...hu magħruf li domandi jistgħu jiġu kumulati biex jiġu evitati ġudizzji iżjed milli hemm bżonn però dejjem kompatiblament mal-eżiġenzi tal-każ u meta dana l-kumulu ma jfissirx trattazzjoni differenti għaliex ikun hemm dika l-konnessjoni bejn ir-rapport interċedenti bejn l-atur u d-diversi konvenuti, derivanti mill-istess titolu u mill-istess oġġett tal-kontestazzjoni, li jissuġġerixxu t-trattazzjoni unika u kwindi ġudizzju uniku;"

Illi minn eżami tal-fatti sa issa, huwa minnu li din il-kawża titratta żewġ kuntratti ta' kera dwar żewġ propjetajiet differenti. Madankollu, l-azzjoni hija waħda unika għaż-żewġ fondi u r-relazzjoni bejn ir-rikorrent u l-intimati (li pparteċipaw fiż-żewġ kuntratti) hija komuni għaż-żewġ kirjiet. Wara kollox, hija l-liġi stess li tippermetti li ssir azzjoni waħda dwar diversi somom³¹.

Illi mbagħad, dan il-Bord ma jistax jifhem kif l-intimati ġew b'xi mod ippreġudikati bil-fatt li r-rikorrent għażel li jhejji azzjoni waħda meta digà jirriżulta li x-xhieda u l-provi sejrini ikunu prattikament l-istess għaż-żewġ fondi. Minnflok ma kellhom għalfejn jirrispondu u jkunu parteċipi f'żewġ kawżi, issa qegħdin jiddefendu azzjoni waħda u dan b'avantaġġ għalihom. F'dan il-każ, il-konnessjoni msemmija aktar qabel tirriżulta b'mod ċar. Mod ieħor imbagħad, din l-eċċezzjoni tan-nullità ma tinkwadrax ruħha f'waħda minn dawk ir-raġunijiet maħsuba fil-liġi³².

Illi għalhekk anke din l-eċċezzjoni m'għandhiex mis-sewwa.

Għaldaqstant il-Bord qiegħed jiddeċiedi din is-sentenza parzjali billi jiċċad l-ewwel, it-tieni u r-raba' eċċezzjoni u jordna l-proseguwiment tas-smiegħ ta' dawn il-proċeduri.

³¹ Artikolu 759 tal-Kapitolu 12 tal-Liġijiet ta' Malta. Kif intqal fis-sentenza fl-ismijiet **Anthony Camilleri vs Citadel Insurance plc et.** (Ċit Nru: 556/2004) mogħtija mill-Prim Awla tal-Qorti Ċivili nhar il-25 ta' Frar 2005: “ *Il-kumulu ta' azzjonijiet f'gudizzju wiehed huwa possibbli kontra pluralita' ta' konvenuti. Id-diffikolta' pero' qeda filli jigu stabiliti l-kondizzjonijiet li fihom il-gudizzju m'għandux jigi ammess. Ovjament l-attur jista', kontra l-istess konvenut jitlob fl-istess kawża l-adempiment ta' diversi obligazzjonijiet, anke naxxenti minn kawzi jew titoli distinti per eżempju li jitlob il-hlas ta' diversi sommom dovuti għal raġunijiet diversi (Art. 759 Kap 12).*”

³² Artikolu 789(1) tal-Kapitolu 12 tal-Liġijiet ta' Malta. Dwar dan, il-Bord jagħmel tiegħu it-tagħlim magħmul fis-sentenza parzjali fl-ismijiet **Marilyn Tanti vs L-Avukat Ġenerali et.** (Rik Nru: 67/2017), mogħtija mill-Prim Awla tal-Qorti Ċivili (Sede Kostituzzjonali) nhar is-6 ta' Marzu 2018. Sentenza li wkoll sar-riferiment għaliha mill-abbi difensur tar-rikorrenti fit-trattazzjoni orali.

L-ispejjeż ta' dan l-episodju huma rizervati għall-gudizzju finali.

Dr Joseph Gatt LL.D.
Maġistrat

Annalise Spiteri
Deputat Registratur